NATİQLİK SƏNƏTİNİN TARİXİ 


Qədim dövrlərdə natiqlik sənəti “ritorika” adlanırdı. Ritorika sözü yunanca 
“rhetorikos” sözündən yaranıb, mənası “natiq”, “ero” “danışmaq” deməkdir. 
Ritorika xitabət sənəti kimi başa düşülürdü. Bu sənət dili cilalamaq, gözəl danışıq 
sənətinə yiyələnmək kimi səciyyələnirdi. Ritorika sənətinin mövcud olması üçün 
üç əsas ünsür vacib hesab olunurdu: danışmaq, dinləmək və düşünmək. 


Natiqlik sənətinin, gözəl nitqin, nitq mədəniyyətinin əsl vətəni qədim 
Yunanıstan olmuşdur. Natiqlik də bir elm kimi Yunanıstanda meydana gəlmiş, 
inkişaf etmişdir. Qədim Yunanıstanda natiqlik sənətinin inkişafına güclü təsir 
göstərən səbəblərdən biri də Solon qanunları olmuşdur. Bu qanunlara görə hər bir 
afinalı məhkəmədə öz hüququnu müdafiə etməyi bacarmalı idi . Belə bir tələb 
əsasında afinalılar hüquqi biliklərə yiyələnməyə, həm də öz hüquqlarını müdafiə 
etmək üçün aydın, təsirli, məntiqli, rabitəli danışmağa xüsusi səy göstərirdilər. O 
zaman məhkəmədə vəkillər fəaliyyət göstərmədiyindən vətəndaşlara loqoqraflar 
kömək edirdilər. Loqoqraflar hüquqi təhsil almış adamlar idilər, onlar xüsusi 
muzdla məhkəmədə baxılacaq işin məzmun və mahiyyəti ilə bağlı nitqlər 
yazırdılar. İşi məhkəməyə düşən afinalı həmin nitqi əzbərləyir və məhkəmə 
prosesində özünü müdafiə edirdi. Lisi, Hiperid, Esxin, Trasimax, Demosfen öz 
dövrlərinin görkəmli loqoqrafları, natiqləri olmuşlar. Bunlardan Demosfen antik 
natiqliyin yaranması və inkişafında xüsusi rol oynamışdır. Demosfenin yaradıcılığı 
dünya natiqlik mədəniyyətinin inkişafında mühüm mərhələdir. Siseron onun 
haqqında demişdir: “Kim Demosfen olmaq istəmirsə, o natiq deyil”. Demosfen 
natiqlik sənəti nəzəriyyəçilərindən biri idi. O, ritorika ilə bağlı bir sıra əsərlər 
yazmış, bu elmi nəzəri və praktik cəhətdən şərh etmiş, faydalı fikirlər söyləmişdir. 


Antik yunan natiqlik sənətinin yaranması və inkişafında Aristotelin də 
xüsusi rolu olmuşdur. Aristotel e.ə.335-ci ildə “Ritorika” adlı əsərini yazıb natiqlik 
sənətinin elmi əsaslarını vermiş, sənəti insan fəaliyyətinin xüsusi növü kimi 
qiymətləndirmiş, natiq nitqinin quruluşunu, üslubunu, orfoepiyasını, ifadəlilik 
vasitələrini geniş şəkildə izah etmişdir. 


Natiqliyin növləri 


Adamlar müxtəlif şəraitdə müəyyən məqsədlə nitq fəaliyyətində olurlar. Bu 
baxımdan nitq bir sıra növlərə ayrılır: ictimai-siyasi nitq, məişət nitqi, məhkəmə 
nitqi, akademik nitq, ekran nitqi və s. 


İctimai-siyasi natiqlik 


İctimai-siyasi natiqliyə prezidentin inoqurasiya (andiçmə ) nitqi, siyasi 
mövzuda məruzə, siyasi mövzuda çıxış (xarici ölkələrdə prezidentin çıxışı), icmal 
nitqi, böyük məclislərdə son söz, mitinqdə çıxışlar, siyasi təbliğatçıların nitqi, 
qanunvericilik layihələri, parlament mübahisələri və s. aiddir. İctimai-siyasi nitq 
siyasi-ictimai əhəmiyyətli hadisələri (prezident seçkisi, deputat seçkisi, yeni il 
ərəfəsində ölkə başçı- sının xalqa müraciəti, Prezidentin hərbi hissələrdə ölkənin 
hərbi qüdrəti haqqında çıxışı və s.), müvafiq strukturlar qarşısında, toplantıda 
hesabat məruzəsi, kütlə və ya sahə nümayəndələri qarşısında çıxış, eləcə də radio- 
televiziya vasitəsilə ölkə vətəndaşlarına müraciət-çıxışları əhatə edir. İctimai-siyasi 
nitq digərlərinə nisbətən daha çox inkişaf etmişdir. İctimai-siyasi hadisələrlə bağlı 
kütlə qarşısında, eləcə də radio və televiziya vasitəsilə edilən çıxışlara tez-tez qulaq 
asırıq. İstər Sovet hakimiyyəti dövründə, istərsə də müstəqillik illərində ulu 
öndərimiz, ümummilli lider Heydər Əliyevin, hazırda respublikamızın prezidenti 
İlham Əliyevin ölkənin daxili və xarici siyasəti, ölkə daxilində gedən ictimai-siyasi 
hadisələrlə bağlı çıxışları ictimai-siyasi nitqin ən dəyərli nümunələridir. Bu nitqlər 
dövlətimizin apardığı xarici və daxili siyasətə qiymət verir, onu düzgün yola 
istiqamətləndirir. Ulu öndərimiz Heydər Əliyevin nitqləri natiqlik sənəti 
baxımından xüsusilə səciyyəvidir. O, ölkəmizdə siyasi natiqliyin əsasını 
qoymuşdur. Dövrün bu görkəmli dövlət xadiminin natiqlik məharəti həm elmlik, 
həm linqvistik, həm də publisistik cəhətdən təhlil olunmalı, öyrənilməlidir. 


Məhkəmə natiqliyi 


Bu nitq dilin bütün funksiyalarını (ünsiyyət, xəbər, təsir funksiyalarını) yerinə 
yetirir. Ona görə natiqliyin bu növündə bütün dil üslublarından, xüsusən elmi və 
rəsmi üslublardan — elmi terminlər, hüquqi kateqoriyalar, standart formulalar 
işlədilir ki, bu da təbiidir. Ona görə ki, məhkəmə prosesində hüquqi təhsili və 
müəyyən hüquqi savadı olanlar danışır, fikir və mülahizələrini söyləyirlər. 
Məhkəmə natiqliyində ehtiyac duyulduqda digər nitq üslublarından — istimai-siyasi 
məlumat vermək, təbliğat və təşviqat məqsədilə publisistik, nitqin təsirini artırmaq, 
onun mahiyyətini uğurlu bir tərzdə verə bilmək üçün bədii üslublardan da istifadə 
etmək olar. Bu nitqə prokuror, vəkil, müttəhim, şahid, hakim və xalq iclasçılarının 
nitqi daxildir. Həmin nitq formalarından bir qismi (prokuror və məhkəmənin nitqi) 
ittihamedici, digər isə (vəkil və müttəhimin nitqi) müdafiəedici xarakterdə olur. 


İttihamçının nitqi yüksək səviyyədə olmalıdır. O, səlis və aydın danışmağı 
bacarmalıdır. Bu nitq dərin təhlilə, sübutlara, faktlara, obyektivliyə, ədalətə, qanun 
aliliyinə əsaslandığı təqdirdə təsirli və inandırıcı olur. Müdafiəçinin (vəkilin) 
çıxışları da sübutlu, dəlilli olmalıdır. Məhkəmə prosesində qaldırılan vəsadət 
hadisələrin dərin təhlilindən alınan məntiqi nəticələrə əsaslanmalıdır. Vəkil 
dəqiqliyə, səmimiliyə, qanunun aliliyinə riayət etmə lidir. Məhkəmə natiqliyi tarixi 
etibarilə daha qədimdir. Hələ eradan əvvəl qədim quldarlıq dövləti olan 
Yunanıstanda natiqlik sənətinin bu növünə böyük əhəmiyyət verilmişdi. Məşhur 
Solon qanunlarının müəyyən maddəsi öz şəxsi mənafeyini müdafiə edə bilmək 
üçün məhkəmədə nitq söyləməyi hər bir afınalının borcu hesab edirdi. Bu qanun 
qədim Yunanıstanda, eləcə də Roma respublikasında məhkəmə natiqliyinin 
inkişafına böyük təkan vermişdir. XIX əsrin ikinci yarısında nitqin bu növünün 
gözəl nümunələrinə Qərbi Avropanın bir sıra ölkələrində, həm də Rusiyada rast 
gəlinir. Azərbaycanda da məhkəmə natiqliyinin müəyyən tarixi vardır. Məhkəmə 
salonlarında alovlu nitqlər söyləyən, adamların hüquqlarını müdafiə etməyi 
bacaran vəkillərin nitqi ictimaiyyət tərəfindən həmişə qiymətləndirilmiş, təqdir 
olunmuşdur. 


Akademik natiqlik 


Akademiya və elmi müəssisələr sistemində, beynəlxalq konfrans, simpozium, 
treninq və sairədə edilən məruzələr, çıxışlar, verilən elmi məlumatlar və s. 
akademik natiqliyə aid edilir. Bu, elm adamlarının, alimlərin, yüksək hazırlıqlı 
ziyalıların, müəllimlərin elmi-praktik konfranslarda, ali məktəb auditoriyalarında, 
radio və televiziya verilişlərində, müdafiə sovetlərində və s. yerlərdəki nitqidir. 
Elmi nitq öz məntiqliyi, fikirlərin ardıcıllığı, söylənilənlərin sübutla, dəlillərlə 
əsaslandırılması, ümumiləşdirmələri, nəticələri və s. ilə digər nitq növlərindən 
fərqlənir. Nitqin bu növü vasitəsilə yaradıcı insanlar, alimlər və b. öz 
tədqiqatlarından, araşdırmalarından alınmış nəticələri həm yazılı (məqalələr, 
əsərlər, monoqrafiyalar şəklində), həm də şifahi yolla başqalarına çatdırırlar. Bu 
nitq o zaman yararlı sayıla bilir ki, insanlar onu başa düşsünlər, orada şərh 
olunanlara inansınlar. Mühazirəçinin söylədikləri reallığa əsaslanmalı, dinləyicilər 
tərəfindən qəbul olunmalıdır. Akademik natiqliyin yaranmasında ali məktəblərin 
rolu xüsusilə böyükdür. 


İctimai-məişət natiqliyi 


Natiqliyin bu növündə yubiley tədbirlərində, bayramlarda, toylarda, şənliklərdə, ad 
günlərində, dəfn mərasimlərində və s. adamlar təbrik nitqi söyləyir, sağlıq deyir, 
çıxış edirlər. Məişət zəminində söylənilən bu çıxış —nitqlərdə haqqında söhbət 


gedən adamın şəxsiyyətinə, hadisənin mahiyyəti və əhəmiyyətinə aid xoş sözlərə, 
obrazlı ifadələrə, təntənəli qurulmuş cümlələrə, təriflərə, təbriklərə və başsağlığı 
etiketlərinə geniş yer verilir. Natiqliyin bu növü iki formada özünü göstərir: 
Birincisi, görkəmli şəxslərə — elm, təhsil və mədəniyyət xadimlərinə, yazıçı, 
bəstəkar, rəssam, aktyorlara, əmək və müharibə veteranlarına, eləcə də əlamətdar 
tarixi günlərə həsr olunmuş tədbirlər, ikincisi, ailədə dostlar, yaxın adamlar və 
tanışlarla keçirilən ad günləri, yubiley şənlikləri. Bu tədbirlərin forma, keçirilmə və 
qeyd edilmə şəraiti müxtəlif olur: səsləndirilən fikirlər, rəylər, nitqlər öz ifadə 
tərzinə görə bir-birindən fərqlənir. 


Ekran natiqliyi 


Natiqliyin bu formasına telenitq də deyilir. Ekran nitqi kütləvi informasiya 
vasitələrindən ən dəyərlisidir. Bu nitq həm yazılı, həm də şifahi nitqin 
xüsusiyyətlərini özündə birləşdirir. Telenitq monolofi və dialofi formalarda olur, 
məzmun hərəki təsvir və səs ifadəsi 1lə dinləyiciyə çatdırılır. Televiziya verilişləri 
zamanı bəzən təsvir, bəzən də sözün rolu ön plana çəkilir. Şübhəsiz ki, hər bir 
halda sözün, nitqin publisistik funksiyası daha geniş olur. Çoxmilyonlu auditoriya 
üçün səsləndirilən bu nitqdə ədəbi dilin normalarına ciddi bir şəkildə riayət edilir. 
Danışan fikrini çatdırmaq üçün münasib formaları tapmağa, dilin sinonimik 
vasitələrindən yerli-yerində istifadə etməyə, cümlələri düzgün qurmağa çalışır. 
Burada orfoepik normaları - ədəbi tələffüz qaydalarını gözləmək daha vacib sayılır. 
Teleekran ədəbi dilin, xüsusilə orfoepik tələffüzün təbliğatçısı, yayıcısı, 
tənzimləyicisi olduğundan bu verilişlərdə həmin qaydalara xüsusi qayğı və 
tələbkarlıqla yanaşılır, əməl edilir və tələb olunur ki, danışanın nitqi diksiya 
baxımından aydın olsun, səslər öz məxrəcində deyilsin. Çoxmilyonlu auditoriya 
üçün səsləndirilən bu nitq ədəbi dilimizin qaydalarına, xüsusən də onun orfoepik 
normalarına cavab verməli, diksiya baxımından aydın və təbil, effektivlik 
baxımından isə nümunəvi olmalıdır. 


